

اے اہلِ فجر

تالیف

صالح بن عبدالرحمن الخضیری

ترجمانی

مشاق احمد کریمی

داعی مکتب دعوت و توعیۃ الجالیات ربوہ، ریاض

ناشر

مکتب دعوت و توعیۃ الجالیات ربوہ، ریاض

انٹرنیٹ سیکشن

www.islamhouse.com

بِسْمِ اللّٰهِ الرَّحْمٰنِ الرَّحِیْمِ

اے اہل فجر

اَلْحَمْدُ لِلّٰهِ وَصَلَّى اللّٰهُ عَلٰی نَبِیِّنَا مُحَمَّدٍ وَعَلٰی آلِهِ وَصَحْبِهِ وَبَعْدُ:

ایک جماعت جسے ہر بھلائی کے انجام دینے کی توفیق ملی ہے، جس کے افراد کے چہرے روشن ہیں، جن کی پیشانیاں چمک دار ہیں اور جن کے اوقات بابرکت ہیں۔ اگر آپ کا شمار ان میں ہے تو آپ اللہ کے اس فضل و کرم پر اس کا شکر ادا کیجئے، اور اگر آپ کا شمار ان میں نہیں ہے تو آپ کے لئے میری دعا ہے کہ آپ اس قافلہ میں شامل ہو جائیں۔ کیا آپ کو معلوم ہے کہ وہ کون سی جماعت ہے؟

یہ جماعت اہل فجر کہلاتی ہے! یہ ایسے لوگ ہیں جو اس فریضہ کی ادائیگی کے نہایت حریص ہیں، اس شعار کے ساتھ خصوصی اعتناء برتتے ہیں، ان کا ہر فرد اسی شعار سے اپنے دن کا استقبال کرتا ہے اور اسی سے اپنے دن کو شروع کرتا ہے۔ اور اس کے ادا کرنے والے کی شہادت ملائکہ دیتے ہیں، اور جو اسے باجماعت ادا کرے گا اس نے پوری رات قیام کیا۔

یہ فجر کی نماز ہے جسے اللہ تعالیٰ نے ”قرآن“ کے نام سے موسوم کیا ہے۔ اللہ عزوجل نے فرمایا: ﴿وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا﴾ (بنی اسرائیل: ۷۸) ”اور فجر کا قرآن پڑھنا بھی، یقیناً فجر کے وقت کا قرآن پڑھنا حاضر کیا گیا ہے۔“

اس نماز کی پابندی دخول جنت کا سبب ہے، اس کے لئے وضو کرنے میں نہ جانے کتنے درجے بلند ہوتے ہیں، اور اس کے لئے چلنے میں کتنی نیکیاں ملتی ہیں۔ اور اس کے بعد کے اوقات میں خیر و برکات کا نزول ہوتا ہے، جیسا کہ نبی کریم ﷺ نے ارشاد فرمایا ہے: ﴿اللَّهُمَّ بَارِكْ لِأُمَّتِي فِي بُكُورِهَا﴾ ”اے اللہ! تو میری امت کے لئے اس کے اولین وقت میں

برکت نازل فرما۔“ (اس حدیث کو امام احمد، ابوداؤد، ترمذی اور ابن ماجہ نے روایت کیا ہے)۔
 اہل فجر جنہوں نے اللہ کے داعی کی دعوت پر لبیک کہا جب وہ یہ ندا لگاتا ہے: ﴿حَسْبِيَ
 عَلَى الصَّلَاةِ، حَسْبِيَ عَلَى الْفَلَاحِ﴾ ”نماز کے لئے آؤ، فلاح پانے کے لئے آؤ“۔ چنانچہ
 ان اہل فجر کے لئے سلامتی ہو، جب وہ ﴿الصَّلَاةُ خَيْرٌ مِنَ النَّوْمِ﴾ (نماز نیند سے بہتر
 ہے) کا الہام الہی پاتے ہیں اور عبودیت و بندگی کے معانی کا ادراک و شعور کرتے ہیں،
 چنانچہ ایام کی سعادت و کامرانی ان کا استقبال کرتے ہیں، انہیں خوش خبری دیتے ہیں اور انہیں
 اس پر کاربند کرتے ہیں۔ نبی کریم ﷺ نے ارشاد فرمایا: ﴿بَشِّرِ الْمَشَائِينَ فِي الظُّلَمِ
 إِلَى الْمَسَاجِدِ بِالنُّورِ التَّامِ يَوْمَ الْقِيَامَةِ﴾ ”رات کی تاریکیوں میں مسجدوں کی طرف
 چلنے والوں کو بروز قیامت کامل نور کی خوش خبری سناؤ“۔ (ترمذی و ابوداؤد)

اے اہل فجر! تم عظیم اجر و ثواب حاصل کرنے میں کامیاب ہو چکے ہو، لہذا تمہیں اہل
 خواہشات اور اہل حظوظ عاجلہ پر رشک کرنے کی حاجت نہیں، کیونکہ بخدا ان کے پاس کوئی
 ایسی چیز نہیں ہے جس پر رشک کیا جائے، اس کے بجائے تمہیں اللہ کے فضل و رحمت پر رشک کرنا
 چاہئے اور اسی کا تمہاری اعانت پر شکر ادا کرنا چاہئے اور اسی کی طرف تمہاری تمام توجہ صرف
 ہونی چاہئے۔ نبی کریم ﷺ نے ارشاد فرماتے ہیں: ﴿مَنْ صَلَّى الْعِشَاءَ فِي جَمَاعَةٍ فَكَأَنَّمَا
 قَامَ نِصْفَ اللَّيْلِ، وَمَنْ صَلَّى الصُّبْحَ فِي جَمَاعَةٍ فَكَأَنَّمَا صَلَّى اللَّيْلَ
 كُلَّهُ﴾ ”جس نے عشاء کی نماز جماعت کے ساتھ پڑھی، گویا اس نے آدھی رات قیام کیا اور
 جس نے فجر کی نماز باجماعت پڑھی، گویا اس نے پوری رات قیام کیا“۔ (مسلم)۔

اے اہل فجر! تمہاری لئے مبارکبادی ہے کہ تم جنت میں اپنے رب کریم کے چہرہ نور کی
 لذت نظر سے بہرہ ور ہو گے۔ نبی کریم ﷺ نے ارشاد فرمایا: ﴿إِنَّكُمْ سَتَرُونَ رَبَّكُمْ كَمَا

تَرَوْنَ هَذَا الْقَمَرَ لَا تَضَامُونَ فِي رُؤْيَيْهِ، فَإِنْ اسْتَطَعْتُمْ أَلَّا تُغْلَبُوا عَلَى صَلَاةِ قَبْلِ طُلُوعِ الشَّمْسِ وَقَبْلِ غُرُوبِهَا فَافْعَلُوا، ثُمَّ قَرَأْ ”وَسَبِّحْ بِحَمْدِ رَبِّكَ قَبْلَ طُلُوعِ الشَّمْسِ وَقَبْلِ الْغُرُوبِ“ ﴿﴾ ”تم لوگ اپنے رب کو اسی طرح دیکھو گے جس طرح یہ چاند دیکھ رہے ہو، اس کے دیکھنے میں کوئی شبہ نہیں ہوگا، لہذا اگر تم طلوع شمس سے قبل نماز اور غروب شمس سے قبل نماز ادا کرنے میں مشغول نہ رہنے کی طاقت رکھتے ہو، تو ضرور ان نمازوں کو ادا کرو، پھر نبی کریم ﷺ نے یہ آیت تلاوت فرمائی: ”اور اپنے رب کی تسبیح تعریف کے ساتھ بیان کریں سورج نکلنے سے پہلے بھی اور سورج غروب ہونے سے پہلے بھی“۔ (بخاری و مسلم)

اے اہل فجر! کیا تم اس بات سے خوش نہیں ہو کہ لوگ تو اموال و عورتیں لے کر جائیں اور تم اوقات میں برکت، نشاط و خوش گواری نفس، مختلف ہدایات، دخول جنت اور نزول رحمت کے ساتھ واپس لوٹو۔ نبی کریم ﷺ نے ارشاد فرمایا: ﴿مَنْ صَلَّى الْبَرْدَيْنِ دَخَلَ الْجَنَّةَ﴾ ﴿﴾ ”جس نے دو ٹھنڈے وقت (صبح و شام) کی نماز پڑھی وہ جنت میں داخل ہوگا“۔ (بخاری و مسلم) اور ”دو ٹھنڈے وقت“ سے مراد فجر اور عصر کی نماز ہے۔ نیز نبی کریم ﷺ نے ارشاد فرمایا: ﴿لَنْ يَلِجَ النَّارَ أَحَدٌ صَلَّى قَبْلَ طُلُوعِ الشَّمْسِ وَقَبْلَ غُرُوبِهَا﴾ ﴿﴾ ”وہ شخص جہنم میں ہرگز داخل نہیں ہو سکتا جس نے طلوع شمس اور غروب شمس سے قبل والی نماز پڑھی“۔ (مسلم) اور اس سے مراد نماز فجر اور نماز عصر ہے۔

اے اہل فجر! تم لوگ اللہ تعالیٰ کی حفاظت و ذمہ داری کے سبب بالکل محفوظ ہو، تمہارے نفس خوش گوار اور تمہارے جسم نشیط ہیں۔ نبی کریم ﷺ نے ارشاد فرمایا: ﴿مَنْ صَلَّى الصُّبْحَ فَهُوَ فِي ذِمَّةِ اللَّهِ﴾ ﴿﴾ ”جس نے صبح کی نماز پڑھی وہ اللہ تعالیٰ کی حفاظت و ذمہ داری میں ہے“۔ (مسلم) نیز نبی کریم ﷺ نے ارشاد فرمایا: ﴿يَعْقِدُ الشَّيْطَانُ عَلَى قَافِيَةِ رَأْسِ

أَحَدِكُمْ إِذَا نَامَ ثَلَاثَ عُقَدٍ وَيَضْرِبُ عَلَى مَكَانٍ كُلِّ عُقْدَةٍ عَلَيْكَ لَيْلٌ طَوِيلٌ فَارْقُدْ، فَإِنِ اسْتَيْقَظَ فَذَكَرَ اللَّهَ انْحَلَّتْ عُقْدَةٌ، فَإِنِ تَوَضَّأَ انْحَلَّتْ عُقْدَةٌ، فَإِنِ صَلَّى انْحَلَّتْ عُقْدَةٌ فَأَصْبَحَ نَشِيطًا طَيِّبَ النَّفْسِ، وَإِلَّا خَبِثَتِ النَّفْسُ كَسَلَانًا ﴿١﴾ ”تم میں سے ہر شخص کی گدی میں جب وہ سوتا ہے، شیطان تین گرہیں لگاتا ہے اور ہر گرہ کی جگہ پر یہ بات ڈالتا ہے کہ ”ابھی رات بہت ہے، لہذا سوتے رہو“۔ اب اگر وہ بیدار ہو گیا اور اللہ کا ذکر کیا تو ایک گرہ کھل جاتی ہے، اور اگر وضو کرتا ہے تو دوسری گرہ کھل جاتی ہے، اور اگر نماز پڑھتا ہے تو تیسری گرہ بھی کھل جاتی ہے اور وہ چست و نشیط اور خوش گواری نفس کے ساتھ صبح کرتا ہے، ورنہ سست اور نجس نفس کے ساتھ صبح اٹھتا ہے“۔ (متفق علیہ)۔

اے اہل فجر! تمہاری شرف و عزت کے لئے یہ بات کافی ہے کہ تمہارے لئے رحمن کے ملائکہ شہادت و گواہی دیں گے۔ نبی کریم ﷺ نے ارشاد فرمایا: ﴿يَتَعَاقِبُونَ فِيكُمْ مَلَائِكَةٌ بِاللَّيْلِ وَمَلَائِكَةٌ بِالنَّهَارِ، وَيَجْتَمِعُونَ فِي صَلَاةِ الْفَجْرِ وَصَلَاةِ الْعَصْرِ، ثُمَّ يَعْرُجُ الَّذِينَ بَاتُوا فِيكُمْ فَيَسْأَلُهُمْ رَبُّهُمْ - وَهُوَ أَعْلَمُ بِهِمْ - كَيْفَ تَرَكْتُمْ عِبَادِي؟ فَيَقُولُونَ: تَرَكْنَاهُمْ وَهُمْ يُصَلُّونَ، وَآتَيْنَاهُمْ وَهُمْ يُصَلُّونَ﴾ ”تمہارے درمیان رات کے ملائکہ اور دن کے ملائکہ باری باری آتے ہیں اور فجر کی نماز اور عصر کی نماز میں اکٹھا ہوتے ہیں، پھر وہ ملائکہ جو تمہارے درمیان رات میں تھے وہ اللہ کے پاس چڑھتے ہیں تو ان کا رب ان سے سوال کرتا ہے۔ حالانکہ وہ ان کو سب سے بہتر جانتا ہے۔ تم نے میرے بندوں کو کس حال میں چھوڑا؟ وہ ملائکہ جواب دیتے ہیں: ہم نے ان کو اس وقت چھوڑا جب وہ نماز پڑھ رہے تھے اور ہم جب ان کے پاس آئے تھے تو اس وقت بھی وہ نماز ہی پڑھ رہے تھے“۔ (بخاری و مسلم)۔

اے اہل فجر خاص طور پر اور جو جماعت کی پابندی کرتے ہیں عام طور پر! تم خوش ہو جاؤ: کیونکہ تمہارا وضو کرنا درجات کی بلندی کا سبب ہے، تمہارا مسجدوں کی جانب چلنا نیکی ہے اور مسجد میں تمہارا بیٹھنا رحمت و بخشش کا سبب ہے۔ محمد حبیب ﷺ نے ارشاد فرمایا: ﴿مَنْ غَدَا إِلَى الْمَسْجِدِ أَوْ رَاحَ أَعَدَّ اللَّهُ لَهُ فِي الْجَنَّةِ نُزُلًا كَلَّمًا غَدَا أَوْ رَاحَ﴾ ”جو صبح یا شام کے وقت مسجد کی طرف چلے، اللہ تعالیٰ اس کے لئے جنت میں ہر صبح و شام جانے کے بدلہ ایک ایک مہمان خانہ تیار کرے گا“۔ (بخاری و مسلم)۔

نیز محمد مصطفیٰ ﷺ نے فرمایا: ﴿صَلَاةُ الْجَمَاعَةِ تَفْضُلُ صَلَاةِ الْفَذِّ بِسَبْعٍ وَعِشْرِينَ دَرَجَةً، وَذَلِكَ أَنَّهُ إِذَا تَوَضَّأَ فَأَحْسَنَ الْوُضُوءَ ثُمَّ خَرَجَ إِلَى الْمَسْجِدِ لَا يُخْرِجُهُ إِلَّا الصَّلَاةُ لَمْ يَخْطُ خُطْوَةً إِلَّا رُفِعَتْ لَهُ بِهَا دَرَجَةٌ وَحُطَّتْ عَنْهُ بِهَا خَطِيئَةٌ، فَإِذَا صَلَّى لَمْ تَزَلِ الْمَلَائِكَةُ تُصَلِّي عَلَيْهِ مَا دَامَ فِي مُصَلَّاهُ، اللَّهُمَّ صَلِّ عَلَيْهِ، اللَّهُمَّ اَرْحَمَهُ، وَلَا يَزَالُ أَحَدُهُمْ فِي صَلَاةٍ مَا أَنْتَظَرَ الصَّلَاةَ﴾ ”جماعت کی نماز تمہا نماز سے ستائیس درجہ فضیلت والی ہے، اور یہ کہ جب وہ وضو کرتا ہے اور بہتر طور پر وضو کرتا ہے، پھر مسجد کی طرف نکلتا ہے اور نماز کے علاوہ اس کا کوئی دوسرا مقصد نہیں ہوتا، تو اس کے ہر قدم کے بدلہ ایک درجہ بلند کیا جاتا ہے اور ایک گناہ مٹایا جاتا ہے، پھر جب نماز پڑھ لیتا ہے تو ملائکہ برابر اس کے لئے رحمت و مغفرت کی دعا کرتے رہتے ہیں جب تک وہ اپنے مصلیٰ پر رہتا ہے، کہتا ہے: اے اللہ! اس کو بخش دے، اس پر رحم فرما۔ اور مصلیوں میں ایک شخص نماز ہی کی حالت میں ہوتا ہے جب تک وہ نماز کے انتظار میں ہے“۔ (بخاری و مسلم) اور مسلم شریف کی روایت میں یہ اضافہ ہے: ﴿اللَّهُمَّ اَرْحَمَهُ، اللَّهُمَّ اغْفِرْ لَهُ، اللَّهُمَّ تَبَّ عَلَيْهِ، مَا لَمْ يُؤْذِ فِيهِ، مَا لَمْ يُحْدِثْ فِيهِ﴾ ”اے اللہ! اس پر

رحم فرما، اے اللہ! اسے بخش دے، اے اللہ! اس کی توبہ قبول فرما۔ جب تک وہ اس جگہ میں ایذا دہ بات نہ کرے اور جب تک اپنا وضو توڑ نہ دے۔‘

نیز نبی کریم ﷺ نے ارشاد فرمایا: ﴿أَلَا أَدُلُّكُمْ عَلَىٰ مَا يَمْحُو اللَّهُ بِهِ الْخَطَايَا وَيَرْفَعُ بِهِ الدَّرَجَاتِ؟ قَالُوا: بَلَىٰ يَا رَسُولَ اللَّهِ، قَالَ: إِسْبَاغُ الْوُضُوءِ عَلَى الْمَكَارِهِ، وَكَثْرَةُ الْخُطَا إِلَى الْمَسَاجِدِ، وَانْتِظَارُ الصَّلَاةِ بَعْدَ الصَّلَاةِ، فَذَلِكَ الرِّبَاطُ، فَذَلِكَ الرِّبَاطُ﴾ ”کیا میں تمہیں وہ باتیں نہ بتا دوں جن سے اللہ تعالیٰ تمہاری خطاؤں کو مٹا دے اور تمہارے درجات کو بلند کر دے؟ صحابہ کرام نے عرض کیا: ضرور اے اللہ کے رسول! آپ ﷺ نے ارشاد فرمایا: ”ناپسندیدگی کے باوجود کامل وضو کرنا، مسجدوں کو زیادہ سے زیادہ چل کر جانا اور نماز کے بعد نماز کا انتظار کرتے رہنا، یہی سرحد کی حفاظت و پہرہ داری ہے، یہی سرحد کی حفاظت و پہرہ داری ہے“ (مسلم)۔

لہذا نماز فجر کی پابندی و حفاظت کرنے والوں کے لئے سلامتی ہے، جبکہ انہوں نے شب بیداری چھوڑی، رات کی رنگین محفلوں کو تیاگ دیا اور عظیم اجر و ثواب سے سرخرو ہوئے۔ آپ ان میں سے ایک کو دیکھیں گے کہ وہ نماز فجر کے لئے رات ہی سے الارم والی گھڑی، وضو اور مختلف اوراد و دعا کے ساتھ سراپا تیار رہتا ہے، اگر اسے نماز فجر کے فوت ہونے کا خوف لاحق ہوتا ہے تو وہ کسی کو وصیت کرتا ہے کہ وہ اسے بیدار کر دے۔ اور ان سب سے پہلے اس کا وہ احساسِ ایمانی ہے جس سے اس کا قلب معمور ہے، یہاں تک کہ اگر اس کے ساتھ کوئی معاملہ پیش آجاتا ہے جو اس کے ایک مرتبہ بھی تاخیر سے سونے کا سبب بن جاتا ہے، تو آپ اسے پائیں گے کہ وہ نماز کے لئے ہڑ بڑا کر اور اس کی ادائیگی میں سبقت کرتے ہوئے نیند سے بیدار ہو جاتا ہے۔ چنانچہ اللہ ہی کے لئے ان کی خوبی ہے جب وہ وقت پر نماز فجر پڑھتے ہیں، اس

کے وقت کی حفاظت کرتے ہیں اور اس پر مداومت برتتے ہیں اور اللہ تعالیٰ کے محبوب ترین عمل سے سرفراز ہوتے ہیں۔ عبداللہ بن مسعود رضی اللہ عنہ فرماتے ہیں: ﴿سَأَلْتُ رَسُولَ اللَّهِ ﷺ: أَيُّ الْأَعْمَالِ أَحَبُّ إِلَى اللَّهِ عَزَّ وَجَلَّ؟ قَالَ: الصَّلَاةُ عَلَيَّ وَفِيهَا﴾ ”میں نے رسول اللہ ﷺ سے دریافت کیا کہ اللہ تعالیٰ کے نزدیک کون سا عمل سب سے زیادہ محبوب ہے؟ تو آپ ﷺ نے ارشاد فرمایا: ”وقت پر نماز پڑھنا“۔ (بخاری و مسلم)۔

درحقیقت یہی لوگ مرد ہیں اور حقیقت میں سچے مومن ہیں۔ ہمارے رب بزرگ و عظیم نے فرمایا: ﴿فِي بُيُوتٍ أُذِنَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ وَالْآصَالِ، رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ، لِيَجْزِيَ اللَّهُ أَحْسَنَ مَا عَمِلُوا وَيَزِيدَهُمْ مِنْ فَضْلِهِ وَاللَّهُ يَرْزُقُ مَنْ يَشَاءُ بِغَيْرِ حِسَابٍ﴾ (النور: ۳۶-۳۸) ”ان گھروں میں جن کے بلند کرنے اور جن میں اپنے نام کی یاد کا اللہ تعالیٰ نے حکم دیا ہے، وہاں صبح و شام اللہ تعالیٰ کی تسبیح بیان کرتے ہیں۔ ایسے لوگ جنہیں تجارت اور خرید و فروخت اللہ کے ذکر سے اور نماز قائم کرنے اور زکوٰۃ ادا کرنے سے غافل نہیں کرتی، اس دن سے ڈرتے ہیں جس دن بہت سے دل اور بہت سی آنکھیں الٹ پلٹ ہو جائیں گی۔ اس ارادے سے کہ اللہ انہیں ان کے اعمال کا بہترین بدلہ دے بلکہ اپنے فضل سے اور کچھ زیادتی عطا فرمائے، اللہ جسے چاہے بے شمار روزیاں دیتا ہے“۔

البتہ جن لوگوں نے نماز کو ضائع کر دیا، اس کے ساتھ سستی و بے اعتنائی برتی اور اسے وقت سے موخر کر دیا، تو کاش مجھے علم ہوتا کہ وہ جان لیتے کہ انہوں نے کتنا بڑا گناہ کا ارتکاب کیا ہے؟ اور کتنے بڑے عظیم اجر و ثواب سے محروم ہو گئے ہیں؟ اللہ تعالیٰ نے فرمایا: ﴿فَوَيْلٌ

لِلْمُصَلِّينَ، الَّذِينَ هُمْ عَنْ صَلَاتِهِمْ سَاهُونَ ﴿ (الماعون: ۴-۵) ”ان نمازیوں کے لئے افسوس (اور ویل نامی جہنم کی جگہ) ہے، جو اپنی نماز سے غافل ہیں“۔ نیز ارشاد ربانی ہے: ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غَيًّا، إِلَّا مَنْ تَابَ وَآمَنَ وَعَمِلَ صَالِحًا فَأُولَٰئِكَ يَدْخُلُونَ الْجَنَّةَ وَلَا يُظْلَمُونَ شَيْئًا﴾ (مریم: ۵۹-۶۰) ”پھر ان کے بعد ایسے ناخلف پیدا ہوئے کہ انہوں نے نماز ضائع کر دی اور نفسانی خواہشوں کے پیچھے پڑ گئے، سوان کا نقصان ان کے آگے آئے گا، بجز ان کے جو توبہ کر لیں اور ایمان لائیں اور نیک عمل کریں۔ ایسے لوگ جنت میں جائیں گے اور ان کی ذرا سی بھی حق تلفی نہ کی جائے گی“۔

اور نبی کریم ﷺ نے ارشاد فرمایا: ﴿إِنَّ أَوَّلَ مَا يُحَاسَبُ بِهِ الْعَبْدُ يَوْمَ الْقِيَامَةِ مِنْ عَمَلِهِ صَلَاتُهُ، فَإِنْ صَلَحَتْ فَقَدْ أَفْلَحَ وَنَجَحَ، وَإِنْ فَسَدَتْ فَقَدْ خَابَ وَخَسِرَ﴾ ”بروز قیامت بندہ کے عمل میں سب سے پہلے جس عمل کا حساب لیا جائے گا، وہ نماز ہے۔ چنانچہ اگر نماز درست نکلی تو وہ کامیاب و بامراد ہوا، اور اگر نماز خراب نکلی تو وہ ناکام و نامراد ہوا“۔ (اسے امام ترمذی نے روایت کیا ہے اور کہا ہے کہ یہ حدیث حسن ہے)۔

اے باجماعت نماز کو ضائع کرنے والے اور خاص طور سے نماز فجر کو ضائع کرنے والے! کیا آپ کے پاس ہمت و حوصلہ نہیں کہ آپ تھوڑا سا اوپر اٹھیں تاکہ آپ ان لوگوں کے زمرہ میں شامل ہو جائیں جن کی تعریف و تشہیر گزر چکی ہے۔ کیوں آپ شیطان کو اپنے آپ پر غالب آنے کا راستہ دیتے ہیں؟ اور کیوں آپ اس بات پر رضامند ہیں کہ وہ آپ کے کانوں میں پیشاب کرے؟ اپنے حبیب مصطفیٰ ﷺ کے سامنے ایک شخص کا تذکرہ کیا گیا جو رات کو صبح تک سوتا رہا تو آپ نے ارشاد فرمایا: ﴿ذَاكَ رَجُلٌ بَالَ الشَّيْطَانَ فِي أُذُنَيْهِ﴾ ”وہ ایسا آدمی ہے جس کے کانوں

میں شیطان نے پیشاب کیا ہوا ہے۔“ (بخاری و مسلم)۔

برادرِ من! جب آپ لذتِ خواب سے محظوظ ہو رہے ہوں، اس وقت آپ اس حسرت و غم کو یاد کر لیں جو آپ کی نیند کا نتیجہ ہے، اور نبی حبیب ﷺ کا یہ فرمان کافی ہے: ﴿أَصْبَحَ خَبِثَتِ النَّفْسِ كَسَلَانَ﴾ ”وہ سست اور جثِ نفس کے ساتھ صبح کرتا ہے“۔ (متفق علیہ)۔

نیز نبی کریم ﷺ کے خواب والی حدیث میں آپ ﷺ کا یہ فرمان: ﴿وَأَمَّا الرَّجُلُ الَّذِي يُثَلِّغُ رَأْسَهُ بِالْحَجَرِ فَإِنَّهُ يَأْخُذُ الْقُرْآنَ فَيَرِفُضُهُ، وَيَنَامُ عَنِ الصَّلَاةِ الْمَكْتُوبَةِ﴾ ”وہ آدمی جس کا سر پتھر سے کچلا جا رہا تھا، تو وہ شخص تھا جو قرآن کو پکڑتا تھا اور اس کا انکار کرتا تھا اور فرض نماز سے سویا رہتا تھا“ (بخاری) چنانچہ یہ شخص جب نماز چھوڑ کر لذتِ خواب سے محظوظ ہو رہا تھا تو اس کو یہ سزا دی گئی کہ اس کا سر پتھر سے کچلا جاتا رہے۔ اور جزا و سزا عمل کے جنس سے ہوتی ہے۔

ہوشیار! اہل فجر کے ساتھ شامل ہو جاؤ! تاکہ آپ اللہ کی حفاظت و ذمہ داری میں آ جائیں اور آپ کا نام نیک و صالحین کے دفتر میں لکھا جائے اور آپ کو سعادت و کامرانی اور نور حاصل ہو جائے۔ اور آپ کا نام منافقین کے کھاتہ و رجسٹر سے کاٹ دیا جائے، رسول اکرم حبیبِ پاک ﷺ فرماتے ہیں: ﴿لَيْسَ صَلَاةٌ أَنْقَلُ عَلَى الْمُنَافِقِينَ مِنْ صَلَاةِ الْفَجْرِ وَالْعِشَاءِ، وَلَوْ يَعْلَمُونَ مَا فِيهِمَا لَأَتَوْهُمَا وَلَوْ حَبَوًّا﴾ ”منافقین پر فجر و عشاء کی نماز سے بڑھ کر اور کوئی نماز بوجھ نہیں ہے، حالانکہ اگر وہ جان جائیں کہ ان دونوں نمازوں میں کیا اجر و ثواب ہے، تو وہ ان میں ضرور حاضری دیں خواہ اس کے لئے انہیں گھٹنوں کے بل چل کر آنا پڑے“۔ (اس حدیث کو امام بخاری و مسلم نے روایت کیا ہے)۔

اے پیارے مسلمان بھائی! آپ اپنے نفس کا محاسبہ کریں، اپنے رب کے ساتھ صدق

وصفا کا معاملہ کریں اور اپنے دن کا آغاز توبہ کے ساتھ کریں آپ کے پچھلے گناہ مٹا دیئے جائیں گے۔ اور آپ اپنے اوپر اللہ کی نعمتوں کو یاد کریں اور اللہ تعالیٰ سے ہمیشہ یہ دعا کریں کہ وہ آپ کی مدد کرے۔ اور شب بیداری سے پرہیز کریں، کیونکہ یہی نماز فجر کے فوت ہونے کا بنیادی سبب ہے۔ اس کے ساتھ ہی ان اسباب کو کام میں لائیں جو آپ کے لئے باذن اللہ مددگار ثابت ہوں اور یہ کہ آپ طہارت و وضو کی حالت میں بستر پر آئیں اور سونے کی دعا پڑھ کر سو جائیں۔ اپنے پاس الارم والی گھڑی بھی رکھ لیں۔ اس کے باوجود بھی اگر آپ کو فجر میں نہ اٹھ سکنے کا خدشہ ہو تو اپنے بعض گھر والوں یا پڑوسیوں کو ہدایت کر دیں کہ وہ آپ کو ٹیلیفون کر کے جگا دے۔ جب آپ بیدار ہو جائیں تو فوراً جاگنے کی دعا پڑھیں اور تیزی کے ساتھ بستر سے اٹھ جائیں اور اس میں کروٹیں نہ بدلتے رہیں، اور یا شیطان دل میں یہ بات ڈالے کہ تھوڑی دیر اور آرام کر لو۔ کیونکہ یہی تو شیطان کے دروازوں میں سے ایک بڑا دروازہ ہے۔ آپ گناہ و معاصی سے اجتناب کریں خاص طور سے حرام نظروں سے، کیونکہ گناہ ہی طاعت و بندگی سے محرومی کا سبب ہے۔ اور آپ مضبوط عزم و ارادہ والا بنیں، اور مسجدوں کی طرف سبقت کرنے والوں کے اجر و ثواب کی یاد ذہن میں تازہ رکھیں جن کے قلوب مسجدوں میں لٹکے ہوئے ہیں اور وہ بار بار مسجدوں میں بکثرت آتے رہتے ہیں۔ اور وہ ان سات خوش نصیب افراد میں سے ایک ہیں جن کو اللہ تعالیٰ اس دن اپنے سایہ میں جگہ دے گا جس دن اس کے سایہ کے علاوہ اور کوئی سایہ نہیں ہوگا۔ یہی تو وہ نیک بخت ہیں جو دنیا میں شاد کامی کی توفیق سے نوازے گئے ہیں اور آخرت میں جنت کے مستحق ہوں گے۔ حبیب پاک ﷺ نے ارشاد فرمایا:

﴿ثَلَاثَةٌ كُلُّهُمْ ضَامِنٌ عَلَى اللَّهِ إِنْ عَاشَ رِزْقٌ وَكُفِيَ، وَإِنْ مَاتَ أَدْخَلَهُ اللَّهُ الْجَنَّةَ، وَمِنْهُمْ: مَنْ خَرَجَ إِلَى الْمَسْجِدِ فَهُوَ ضَامِنٌ عَلَى اللَّهِ﴾ ”تین خوش

نصیب افراد ایسے ہیں جن کی ضمانت اللہ تعالیٰ نے لے رکھی ہے، اگر وہ زندہ رہیں تو رزق دیا جائے اور کافی ہو جائے، اور اگر مر جائیں تو اللہ تعالیٰ انہیں جنت میں داخل کرے، ان میں سے ایک ہے: وہ شخص جو مسجد کے لئے نکلتا ہے تو وہ اللہ کی ضمانت میں ہوتا ہے، اس حدیث کو امام ابو داؤد اور ابن حبان نے روایت کیا ہے۔

میں اپنے لئے اور اس رسالہ کو پڑھنے والے کے لئے اور تمام مسلمان مرد و عورت کے لئے دنیا و آخرت کی سعادت و کامرانی اور اللہ تعالیٰ کی رضا و خوشنودی اور اس کی جنت کی دعا و سوال کرتا ہوں۔ اور درود و سلام نازل ہو ہمارے نبی مکرم محمد ﷺ پر اور آپ کے آل و صحابہ کرام پر۔

آپ کا دینی بھائی

صالح بن عبدالرحمن النخیری

بریدہ - پوسٹ بکس نمبر: ۱۷۱۴

(یہ رسالہ کوئی بھی مسلمان فقط مفت تقسیم کے لئے طبع کر سکتا ہے)